



**QORTI CIVILI  
PRIM' AWLA**

**ONOR. IMHALLEF  
ANNA FELICE**

Seduta tat-3 ta' Ottubru, 2007

Citazzjoni Numru. 485/2003

**Professur Hector u Josephine konjugi Galea**

**vs**

**Nazzareno Galea u Domenic Galea**

Il-Qorti:

Rat ic-citazzjoni fejn fiha l-atturi ppremettew illi:

L-atturi jinsabu u ilhom ghal snin fil-pussess tal-art adjacenti għad-dar residenza tagħhom 'Cicada', Ganni Portelli Street, Attard kif murija mberfla bil-blū fl-annessa pjanta markata Dokument A;

Il-konvenuti illegalment u abbusivament invadew u dahlu fl-art possesseduta mill-atturi kontra l-volonta` tal-istess atturi

## Kopja Informali ta' Sentenza

u b`hekk ikkommettew spoll vjolenti matul dawn l-ahhar xaharejn ghad-dannu tal-istess atturi;

L-atturi iridu jigu reintegrati fil-pussess tal-art taghhom fuq imsemmija;

Talbu lil konvenuti jghidu ghaliex din l-Onorabbi Qorti m`ghandhiex:

1. tikkundanna lill-istess konvenuti jiispurga lis-spoll minnu kommess għad-dannu ta` l-atturi meta dahlu fl-istess art fuq imsemmija u b`hekk jirreintegraw lill-istess atturi fil-pussess tal-fuq imsemmija art.

Bl-ispejjez u bl-ingunzjoni tal-konvenuti għas-subizzjoni.

Rat id-dikjarazzjoni mahlufa.

Rat in-nota ta` eccezzjonijiet fejn fiha l-konvenuti ecepew illi:

1. L-eccipjenti ma kkommettew l-ebda spoll għad-dannu ta` l-atturi in kwantu l-art in kwistjoni qatt ma kienet fil-pussess ta` l-atturi, u anzi ilha għal dawn l-ahhar disghin (90) sena jew aktar fil-pussess ta` l-eccipjenti u qabilhom il-familjari tagħhom b`titolu ta` qbiela, kif jista` jirrizulta waqt it-trattazzjoni tal-kawza.

2. Fit-tieni lok, u assolutament mingħajr pregudizzju ghall-premess, l-atturi għandhom jindikaw meta huma jippretendu illi l-eccipjenti “*invadew u dahlu*” fl-art illi l-istess atturi jippretendu illi jipposjedu, u dan stante illi l-istess eccipjenti, kwantu kerrejja tal-proprjeta` in kwistjoni, jacedu fl-istess art regolarment u apertament, u għalhekk certament illi mhux klandestinament jew b`mod vjolenti kif allegat fic-citazzjoni attrici.

Salv eccezzjonijiet ulterjuri.

Rat l-atti kollha tal-kawza.

Rat li l-kawza thalliet għal-lum għas-sentenza.

Ikkunsidrat.

Din hija kawza ta` spoll. L-atturi qed jilmentaw li l-konvenuti dahlu u invadew art posseduta mill-istess atturi b`mod abusiv.

Il-konvenuti eccepew illi l-art in kwistjoni ilha fil-pussess taghhom ghal snin twal u dan b`titolu ta` qbiela.

Din il-kawza inbdiet a tenur tal-artikolu 535 tal-Kodici Civili u ghaliha japplika ukoll l-artikolu 791 tal-Kap. 12 tal-Ligijiet ta` Malta.

Huwa stabbilit mill-ligi, u kif dejjem din giet applikata mill-Qrati tagħna li sabiex tirnexxi kawza ta` spoll, iridu jigu pruvati tlett elementi li huma (1) il-pussess, (2) it-tehid ta` l-istess pussess b`mod vjolenti jew klandestin u (3) li l-azzjoni tinbeda fi zmien xahrejn.

Dwar l-ewwel element rikjest mil-ligi, cioe` dak tal-pussess, l-atturi jixhdu li huma ilhom snin jipposjedu l-art in kwistjoni. Fl-affidavit tieghu, l-attur jikkonferma li s-sigar tal-lewz li zera hu issa għandhom hmistax-il sena. Jghid ukoll li peress li hu kellu access ghall-art tieghu minn fuq l-art in kwistjoni kien l-konvenuti stess xi snin ilu li ssuggerewlu biex jagħlaqha peress illi kien hemm xi biza` li tittieħed mill-awtoritajiet fil-kors ta` xogħolijiet li kien qed isiru fit-toroq fl-inħawi. Wara li nghalqet l-art fis-sena 2000 u dan hu konfermat mid-dokumenti u kontijiet relattivi ghax-xogħolijiet, l-atturi bdew inhammluha u mbagħad zerghu xi sigar ohra fiha. Dan il-pussess tal-atturi huwa konfermat kemm mill-kont tal-kuntrattur li tqabbad mill-atturi biex jagħmel ix-xogħol tal-gebel u kif ukoll mill-gar Alfred Cuschieri li xehed li hu kien jara lill-atturi jahdmu fuq l-art in kwistjoni.

Dan fil-fehma ta` din il-Qorti juri l-pussess li kellhom l-atturi. Dan il-pussess kien ovvju u mhux ekwivolu. Wieħed isibha difficili jifhem kif ix-xogħol li għamel bl-ingenji tieghu il-kuntrattur seta` qatt kien mohbi. Lanqas ma jista` wieħed jifhem kif il-konvenuti, li jħidu li jkunu fl-

inhawi regolarmen, ma rawx lill-atturi jezercitaw il-pussess taghhom fid-diversi modi minnhom imsemmija.

Wiehed jinnota ukoll illi in vista tad-dikjarazzjonijiet maghmula mill-konvenuti li huma kienu jaqbzu l-hajt biex jidhlu fl-art in kwistjoni, il-Qorti taghmel referenza ghas-sentenza ta` din il-Qorti diversament presjeduta fil-kaz Grima vs Mallia (27 ta` Settembru, 2002) Imhallef J.R. Micallef: "*Mhux mehtieg li l-pussess li jista` jithares minn azzjoni bhal din ikun wiehed esklussiv, tant li l-azzjoni tista` tirnexxi ukoll jekk issir kontra possessor iehor li jkun ha ghalih wahdu pussess li kien maqsum, u sahansitra kontra s-sid tal-haga li l-attur ikun gie mcahhad mill-pussess tagħha*".

Rigward it-tieni element, cioe` dak tal-ispoll innifsu, il-Qorti trid tkun sodisfatta li l-ghemil spoljattiv ikun maghmul kontra r-rieda tal-possessur. L-elementi ta` vjolenza u klandestinita` huma alternativi. L-ezistenza ta` wiehed jew iehor minn dawn elementi hija bizzejjad biex tissodisfa l-element rikjest mil-ligi. Lanqas huwa mehtieg, ghall-ezistenza tal-element tal-vjolenza, il-"*vis atrox*" cioe` xi vjolenza fizika jew morali fuq il-possessur, imma bizzejjad vjolenza fuq il-haga, liema vjolenza tavvera ruhha jekk l-azzjoni tkun saret kontra l-kunsens tal-possessur (Vella vs Caruana – 8 ta` Ottubru, 1982).

F`dan il-kaz jirrizulta li l-ispoll sehh minghajr il-kunsens tal-attur. Fil-fatt mar iwaqqafhom u ghamel rapporti l-ghassa tal-Pulizija. Dan gara fil-bidu ta` Meju, 2003. u cioe` biss ftit jiem qabel ma giet intavolata l-kawza. B`hekk jinsab sodisfatt ukoll l-element l-iehor li trid il-ligi cioe` li kawza bhal din għandha tinbeda fi zmien xahrejn mill-ispoll.

Il-Qorti ikkunsidrat ukoll li l-konvenuti fin-nota ta` eccezzjonijiet tagħhom eccepew li l-art ilha fil-familja tagħhom b`titolu ta` qbiela għal snin twal. Huwa stabbilit illi, f`kawza ta` spoll, il-kwistjoni ta` titolu m`għandhiex tigi investigata. Din l-azzjoni hija wahda ta` ordni pubbliku u hija mahsuba sabiex izzomm lil dak li jkun milli jiehu l-ligi b`idejh mingħajr l-intervent tal-Qorti.

## Kopja Informali ta' Sentenza

Ghaldaqstant, il-Qorti taqta` u tiddeciedi billi tichad l-eccezzjonijiet tal-konvenuti u tilqa` t-talba tal-atturi u tipprefiggi t-terminu ta` hmistax-il gurnata mil-lum li fih il-konvenuti għandhom jirrintegraw lill-atturi fil-pussess tal-art in kwistjoni. Fin-nuqqas l-atturi huma awtorizzati minn issa biex jagħmlu huma, bi spejjez ghall-istess konvenuti, dak kollu mehtieg biex jergħu jieħdu lura l-pussess tal-art in kwistjoni.

Bl-ispejjez kontra l-istess konvenuti.

**< Sentenza Finali >**

-----TMIEM-----